

ಸಾದ್ಯಾ ಕಾಳಾಚೊ ತಿಸಾವೊ ಆಯ್ತಾರ್

24, ಆಕ್ಟೋಬರ್ 2021

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ದೆವಾಕ್ ಅರ್ಗಾಂ ದಿಂವ್ಕ್ ಆನಿ ದೆವಾಚಿ ಕುರ್ಪಾ ಜೊಡುಂಕ್ ಹಾಂಗಾ ಜಮ್ಲ್ಯಾಂವ್. ಆಯ್ಕಿ ದೇವ್‌ಸ್ತುತಿ ವಿಶ್ವಾಸಾನ್ ಆನಿ ಥಿರಾಸಾಣೆನ್ ಕರ್ಚೆಂ ಪ್ರಾರ್ಥನ್ ತಿರಸ್ಕುತ್ ಜಾಯ್ನಾ ಮ್ಹಳ್ಳೊ ಸಂದೇಶ್ ದಿತಾ. ಜೆರಿಕೊಚ್ಯೆ ವಾಟೆರ್, ಜೆಜು ಕುರ್ಡ್ಯಾ ಬಾರ್ತಿಮೆವಾಚೆ ದೊಳೆ ಉಘಡ್ತಾ. ಕುರ್ಡೊ ಬಾರ್ತಿಮೆವ್ ಭಾವಾರ್ಥಾನ್ ಭರ್ಲಲ್ಯಾ ಮಾಗ್ಣ್ಯಾನ್ ಜೆಜು ಥಾವ್ನ್ ಆಪ್ಲಿ ದಿಷ್ಟ್ ಜೊಡುಂಕ್ ಸಕ್ತಾ. ದೊಳ್ಯಾಂಚಿ ದಿಷ್ಟ್ ಮತಿಚಿ ಜಾಣ್ವಾಯ್ ಆನಿ ಭಾವಾರ್ಥಾಚೊ ಉಜ್ವಾಡ್ ದಿಲ್ಲಾ ದೆವಾಕ್ ಅರ್ಗಾಂ ದಿವ್ಯಾಂ. ತಾಣೆ ದಿಲ್ಲೆಂ ಸರ್ವ್ ಬರೆಪಣ್ ಫಳಾದಿಕ್ ರಿತಿನ್ ವಾಪರುಂಕ್ ಹ್ಯಾ ಮಿಸಾ ವೆಳಿಂ ಆಧಾರ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಜೆರೆಮಿಯಾ 31:7-9
ಅಂತರ್‌ಗೀತ್ : ಕೀರ್ತನ್ 125
ದುಸ್ರೆಂ ವಾಚಪ್ : ಹೆಬ್ರೆವ್ 5:1-6
ಸುವಾರ್ತಾ : ಮಾರ್ಕ್ 10:46-52

ಮಿಸಾಚಿಂ ಗಿತಾಂ:

ಪ್ರವೇಶ್ : A 19
ಭೆಟೊವ್ಣಿ : C 26
ಕುಮ್ಮಾರ್ : D 48
ನಿರ್ಗಮನ್ : F 6

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೊಗಾಚ್ಯಾಂನೊ ಜೆಜುಕ್ ದಾವಿದಾಚ್ಯಾ ಪುತಾ, ಮ್ಹಜಿ ಕಾಕುಳ್ತ ಕರ್ ಮ್ಹಣ್ ಬಾರ್ತಿಮೆವಾನ್ ಕೆಲ್ಲೆಂ ಮಾಗ್ಣೆಂ ಆಯ್ಕಲ್ಲೊ ದೇವ್ ಆಮ್ಚಿಯ್ ಮಾಗ್ಣೆಂ ಆಯ್ಕತಾ ಮಳ್ಳ್ಯಾ ಭರ್ವಶ್ಯಾನ್ ಆಮ್ಚಿಂ ಪ್ರಾರ್ಥನಾಂ ತಾಚೆ ಸಮೊರ್ ಭೆಟೊವ್ಯಾಂ:

1. ಬಾಪಾ, ಪವಿತ್ರಸಭೆಚೆ ಮುಕೆಲಿ ಜಾವ್ನ್ ಆಸ್ಚ್ಯಾ ಆಮ್ಚ್ಯಾ ಪಾಪಾಸಾಯ್ಬಾನ್, ಬಿಸ್ಪಾಂನಿ, ಯಾಜಕಾಂನಿ ಆನಿ ಧಾರ್ಮಿಕಾಂನಿ ತಾಂಚೆ ತಾಬೆನ್ ದಿಲ್ಲೆ ಪರ್ಜೆಕ್ ಭಾವಾರ್ಥಾಚೊ ಉಜೊ ಜಳೊಂವ್ಚಿಂ ಹಾತೆರಾಂ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಸರ್ವ್ ರಾಜಕೀಯ್ ಆನಿ ಸಮಾಜಿಕ್ ಮುಖೆಲ್ಯಾಂನಿ ಸ್ವಂತ್ ಘಾಯ್ತೊ ಆನಿ ಸ್ವಾರ್ಥ್ ಸಾಂಡುನ್ ಏಕ್ ಭಲಾಯ್ಕೆಭರಿತ್ ಅಭಿವೃದ್ಧಿಚೆ ಸಮಾಜ್ ರುಪಿತ್ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಮಧೆಂ ಪಿಡೆಶಿಡೆಂತ್ ಆನಿ ಹೆರ್ ಕಷ್ಟಾಂತ್ ಆಸ್ಚ್ಯಾ ಸರ್ವ್ ಭಾವಾಂಭಯ್ಣಿಂಕ್ ತಾಂಚ್ಯಾ ಎಕ್ಸುರ್ವಣಾಂತ್ ಆನಿ ಆಕಾಂತಾಂತ್ ಆಧಾರ್ ದಿ. ತಾಂಚೆ ಪಿಡಾಶಿಡಾ ಗೂಣ್ ಕರ್ನ್, ತಾಂಚೆ ಕಷ್ಟ್ ಪರಿಹಾರ್ ಕರುಂಕ್ ಆಮಿ ಉರ್ಬೆನ್ ವಾವ್ರಿಶೆಂ ಕರ್ ಮ್ಹಣ್ ಮಾಗ್ತಾಂವ್.

4. ಮಿಸಾಂವ್ ಗಾಂವಾಂನಿ ವಾವ್ರ್ ಕರ್ತಲ್ಯಾಂಕ್ ಬೆಸಾಂವಾಂನಿ ಭರ್. ಉರ್ಬೆಸ್ತ್ ಚಲ್ಯಾ ಚಲಿಯಾಂಚ್ಯಾ ಕಾಳ್ಜಾಂತ್ ದೇವ್ ಆಪೊವ್ಣ್ಯಾಚೊ ಉಜೊ ಪೆಟಯ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಫಿರ್ಗಜ್ ಕುಟ್ಮಾಚ್ಯಾ ಸರ್ವ್ ಸಾಂದ್ಯಾಂನಿ ನಿಸ್ವಾರ್ಥಿ ಮನೋಭಾವಾನ್ ಫಿರ್ಗಜೆಚ್ಯಾ ಬರೆಪಣಾ ಖಾತಿರ್ ಆಪ್ಲೊ ತಾಂಕಿ ಪುರ್ತೊ ಸಹಕಾರ್ ದಿಂವ್ಕ್ ತುಜ್ಯಾ ಪವಿತ್ರ ಆತ್ಮಾಚ್ಯಾ ದೆಣ್ಯಾಂನಿ ಭರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಪಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ ಆಮ್ಚ್ಯಾ ಭೊಂವ್ತಿಂ ಶಾಂತಿ ಸಮಾಧಾನಾಚೆಂ ವಾತಾವರಣ್ ಆಸಾ ಕರುಂಕ್, ಎಕಾಮೆಕಾ ಮನಾಭೇದ್ ಪಯ್ಸ್ ಕರ್ನ್ ಎಕ್ವಟಾನ್ ಜಿಯೆಂವ್ಕ್ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಉದ್ಧಾರ

ಸರ್ವೆಸ್ಪರಾಕ್ ಜೈ, ಜೈ!
 ಜೊ ಕೊಣ್ ಮ್ಹಜೊ ಮೋಗ್ ಕರ್ತಾ,
 ತೊ ಮ್ಹಜೆಂ ಉತರ್ ಪಾಳ್ತಾ, ಮ್ಹಣ್ತಾ ಸೊಮಿ;
 ತವಳ್ ಮ್ಹಜೊ ಬಾಪ್ ತಾಚೊ ಮೋಗ್ ಕರ್ತಾ,
 ಆನಿ ಆಮಿ ದೊಗ್ಯೊ ತಾಚ್ಯೆಶಿಂ ಯೆತಾಂವ್.
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತುಜ್ಯಾ ದೆವಾಚೊ ಮೋಗ್ ಕರ್,
 ಆನಿ ತುಜೊ ಕರ್ತಾಯ್ ತಸೊ ತುಜ್ಯಾ ಪೆಲ್ಯಾಚೊ ಮೋಗ್ ಕರ್

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 22:34-40

ತ್ಯಾ ವೆಳಿಂ ಜೆಜುನ್ ಸಾದುಸೆವಾಂಚೆಂ ತೊಂಡ್ ಧಾಂಪಯ್ಲೆಂ ಮ್ಹಣ್ ಆಯ್ಕುನ್ ಫಾರಿಜೆವ್ ಸಾಂಗಾತಾ ಮೆಳ್ಳೆ; ಆನಿ ತಾಂಚೆ ಮಧ್ಲ್ಯಾ ಎಕ್ಲ್ಯಾನ್ ಜೆಜುಕ್ ಪಾರ್ಕುಂಚ್ಯಾ ಇರಾದ್ಯಾನ್ ಅಶೆಂ ಸವಾಲ್ ಕೆಲೆಂ: “ಮೆಸ್ತ್ರಿ, ನಿಯಮ್‌ಶಾಸ್ತ್ರಾಚೊ ಅತೀ ವರ್ತೊ ಉಪದೆಸ್ ಖಿಯ್ಲೊ?” ಜೆಜುನ್ ತಾಕಾ ಜಾಪ್ ದಿಲಿ: “ಸಗ್ಳ್ಯಾ ತುಜ್ಯಾ ಕಾಳ್ಜಾನ್, ಸಗ್ಳ್ಯಾ ತುಜ್ಯಾ ಅತ್ಮಾನ್ ಆನಿ ಸಗ್ಳ್ಯಾ ತುಜ್ಯಾ ಮನಾನ್ ಸರ್ವೆಸ್ಪರಾಚೊ, ತುಜ್ಯಾ ದೆವಾಚೊ, ಮೋಗ್ ಕರ್.” ಹೊಚ್ ಅತೀ ವರ್ತೊ ಆನಿ ಪ್ರಥಮ್ ಉಪದೆಸ್. ಆನಿ ದುಸ್ರೊಯಿ ತಾಚೆ ಸಾರ್ಕೆ: ‘ತುಜೊ ಕರ್ತಾಯ್ ತಸೊ ತುಜ್ಯಾ ಪೆಲ್ಯಾಚೊ ಮೋಗ್ ಕರ್.’ ಹ್ಯಾ ದೋನ್ ಉಪದೆಸಾಂಚೆರ್ ಸಗ್ಳೆಂ ನಿಯಮ್ ಶಾಸ್ತ್ರ್ ಆನಿ ಪ್ರವಾದ್ಯಾಂಚೆಂ ಉತರ್ ಬಾಂಧೊನ್ ಆಸಾತ್.”

— ದೆವಾಚೆಂ ಉತರ್ ಹೆಂ.

ದುಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಹಾಂವ್ ತಾಂಕಾಂ ಪಾಟಿಂ ಆವೊವ್ನ್ ಹಾಡ್ತಾನಾ,
 ಥೊಂಟ್ಯಾಂಕ್ ಆನಿ ಕುಡ್ಯಾಂಕ್ ಹಾಂವ್ ಭುಜಯ್ತಲೊಂ

ಜೆರೆವಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೆರೆ. 31:7-9

ಸರ್ವೆಸ್ಪರ್ ಅಶೆಂ ಮ್ಹಣ್ತಾ:
 ಜಾಕೊಬಾ ಪಾಸತ್ ಉಲ್ಲಾಸಾನ್ ಬೋಬ್ ಮಾರಾ!
 ರಾಷ್ಟ್ರಾಂಚ್ಯಾ ಪುಡಾರ್ಯಾ ಪಾಸತ್ ತಾಳೆ ಉಬಾರಾ!

ಪರ್ಗಟ್ ಕರಾ! ಸ್ತುತಿ ಕರಾ! ಬೋಬ್ ಮಾರಾ!
 ಸರ್ವೆಸ್ಪರಾನ್ ಆಪ್ಲೆ ಪರ್ಚೆಚಿ,
 ಇಸ್ರಾಯೆಲಾಚ್ಯಾ ಉರ್ದಲ್ಯಾ ಲೊಕಾಚಿ ಸೊಡ್ವಣ್ ಕೆಲ್ಯಾ.

ಪಳೆಯಾ, ಉತ್ತರೆಚ್ಯಾ ದೆಶಾಂತ್ಲಿಂ
 ಹಾಂವ್ ತಾಂಕಾಂ ಪರ್ತುನ್ ಹಾಡ್ತಲೊಂ;
 ಪೃಥ್ವೆಚ್ಯಾ ಪಯ್ಲಿಲ್ಯಾ ಶಿಮಾಂ ಥಾವ್ನ್
 ಹಾಂವ್ ತಾಂಕಾಂ ಎಕ್ಟಾಂಯ್ ಕರ್ತಲೊಂ,
 ತಾಂಚೆ ಮದೆಂ ಕುರ್ಡಿಂ ಆನಿ ಥೊಂಟಿಂ,
 ಗರ್ಭೆಸ್ತ್ ತಶೆಂ ಪ್ರಸೂತ್ಪಣಾಕ್ ಪಾವ್ಲಲ್ಯೊ ಸ್ತ್ರಿಯೊ:
 ಏಕ್ ವ್ಹಡ್ಲೊ ಜಮೊ ಹಾಂಗಾ ಪರ್ತುನ್ ಯೆತಲೊ.

ದುಖಾಂ ಗಳೊವ್ನ್ ತಿಂ ಭಾಯ್ರ್ ಸರ್ತಲಿಂ
 ಬುಜ್ವಣ್ ದಿವ್ನ್ ಹಾಂವ್ ತಾಂಕಾಂ ಪರ್ತುನ್ ಹಾಡ್ತಲೊಂ.
 ತಿಂ ಆದ್ಲೊನ್ ಪಡನಾಂತ್ ತಸಲ್ಯಾ ಸರಳ್ ಮಾರ್ಗಾವಯ್ಲ್ಯಾನ್
 ಹಾಂವ್ ತಾಂಕಾಂ ಉದ್ಕಾಚ್ಯಾ ವ್ಹಾಳಾಶಿಂ ವ್ಹರ್ತಲೊಂ,
 ಕಿತ್ಯಾಕ್ ಇಸ್ರಾಯೆಲಾಕ್ ಹಾಂವ್ ಏಕ್ ಬಾಪುಯ್
 ಆನಿ ಎಪ್ರಯಿಮ್ ಮ್ಹಜೊ ಮಾಲ್ಗಡೊ ಪೂತ್.

— ದೆವಾಚೆಂ ಉತರ್ ಹೆಂ.

ಉತರ್ ಗೀತ್

ಕೀ. 125:1-2ab, 2cd-3, 4-5, 6

ಶ್ಲೋಕ್: ಸರ್ವೆಸ್ಪರಾನ್ ಆಮ್ಚ್ಯಾ ಖಾತಿರ್ ವಿಚಿತ್ರಾಂ ಕೆಲ್ಯಾಂತ್,
 ದೆಕುನ್ ಆಮಿ ಸಂತೊಸ್‌ಭರಿತ್ ಜಾಲ್ಯಾಂವ್.

ಕೀ. 125:3

1. ಗುಲಾಮ್‌ಪಣಾಂತ್ ಆಸ್ಲಲ್ಯಾ ಆಮ್ಕಾಂ ಸರ್ವೆಸ್ಪರಾನ್
 ಪರ್ತ್ಯಾನ್ ಸಿಯೊನಾಕ್ ಹಾಡ್ಲಿಂ ತೆದ್ನಾ
 ಆಮ್ಕಾಂ ತೆಂ ಸ್ವಪಣ್‌ಶೆಂ ದಿಸ್ಲೆಂ,
 ತೆದ್ನಾ ಆಮ್ಕಾ ತೊಂಡಾರ್ ಬೆಳ್ತಾಲೊ ಹಾಸೊ
 ಆನಿ ಆಮ್ಕಾ ಓಂತಾನಿ ವ್ಹಾಳಾಲಿಂ ಗಿತಾಂ.

2. ಅನ್ಭಾವಾರ್ಥಿ ಲೆಗುನ್ ಮ್ಹಣುಂಕ್ ಲಾಗ್ಲೆ:
 “ಕಸ್ಲಿಂ ಅಜಾಪಾಂ ಸರ್ವೆಸ್ಪರಾನ್ ತಾಂಚೆ ಖಾತಿರ್ ಕೆಲಿಂನಾಂತ್!”
 ವ್ಹಯ್, ಸರ್ವೆಸ್ಪರಾನ್ ಆಮ್ಚ್ಯಾ ಖಾತಿರ್ ವಿಚಿತ್ರಾಂ ಕೆಲ್ಯಾಂತ್,
 ದೆಕುನ್ ಆಮಿ ಸಂತೊಸ್‌ಭರಿತ್ ಜಾಲ್ಯಾಂವ್.

3. ಜಶೆಂ ನೆಗೆಬಾಂತ್ ಉದ್ಯಾಚೆ ತೋಡ್ ನವ್ಯಾನ್ ವ್ಹಾಳ್ತಾತ್,
ತಶೆಂ ಆಮ್ಚ್ಯಾ ಗುಲಾಮಾಂಕ್ ಪರ್ತ್ಯಾನ್ ಪಾಟಿಂ ಹಾಡ್, ಸರ್ವೆಸ್ಪರಾ.
ರಡ್ಲ್ಯಾ ರುದನಾಂನಿ ಒಂಪ್ತಾತ್ ತಿಂ
ಗಾಯನ್ ಗಿತಾಂನಿ ಕರ್ತಾತ್ ಲುಂಫಿ!

4. ವೆತಾಂ ವೆತಾಂ ದುಖಾಂ ಗಳೊವ್ನ್ ತಿಂ ಚಲ್ಲಿಂ,
ಹಾತಾಂತ್ ಘೆವ್ನ್ ಒಂಪ್ಚೆಂ ಬಿಂ;
ಪಾಟಿಂ ಯೆತಾಂ ಗಿತಾಂ ಗಾವ್ನ್ ಆಯ್ಲಿಂ,
ಮಾತ್ಯಾರ್ ದವರ್ನ್ ಲುಂವ್ಚೆಚ್ಯೊ ಪೆಂಡಿಯೊ.

ದುಸ್ರೆಂ ವಾಚಪ್

ಮೆಲ್ಪಿಸೆದಕಾಚ್ಯಾ ವರ್ಗಾ ಪರ್ಮಾಣೆಂ ತುಂ ಸಾಸ್ಣಾಕ್ ಯಾಜಕ್

ಹೆಬ್ರೆವಾಂಕ್ ಬರಯ್ಲಾಲ್ಯಾ ಪತ್ರಾಂತ್ಲೆಂ ವಾಚಪ್

ಹೆಬ್ರೆ. 5:1-6

ಭಾವಾಂ-ಭಯ್ಲಿಂನೊ,

ಹರೇಕ್ ಶ್ರೇಷ್ಠ ಯಾಜಕಾಕ್ ಮನ್ಶಾಂ ಮಧ್ಲೊ ವಿಂಚುನ್ ಕಾಡ್ತಾತ್ ಆನಿ ಮನ್ಶಾಂಚೆ ತರ್ಪೆನ್ ದೆವಾ ಹುಜಿರ್ ಸೆವಾ ಕರುಂಕ್, ಪಾತ್ಕಾಂ ಖಾತಿರ್ ಕಾಣಿಕೊ ಆನಿ ಬಲಿದಾನಾಂ ಭೆಟೊಂವ್ಕ್ ನೆಮ್ತಾತ್. ತೊಚ್ ಅಸ್ಕತ್ ಜಾಲ್ಲೆ ನಿಮ್ತಿಂ ನೆಣಾರ್ಯಾಂಕ್ ಆನಿ ಚುಕೊನ್ ಪಡ್ಲಲ್ಯಾಂಕ್ ತೊ ಕಣ್ವಾಳಾಯ್ ದಾಖೊಂವ್ಕ್ ಸಕ್ತಾ. ಆನಿ ಹೇಚ್ ಅಸ್ಕತ್ಯಾಯೆಕ್ ಲಾಗುನ್ ಜಶೆಂ ಪರ್ಜೆಚ್ಯಾ ಪಾತ್ಕಾಂ ಪಾಸತ್ ತಶೆಂ ಆಪ್ಲ್ಯಾಚ್ ಪಾತ್ಕಾಂ ಖಾತಿರ್ಯೊ ತಾಣೆಂ ಬಲಿದಾನಾಂ ಭೆಟಿಯ್ಲಯ್. ಆರೊನಾಬರಿ ದೆವಾನ್ ಆಪಯ್ಲಲೆ ಖಿರಿತ್ ಕೊಣ್‌ಯೊ ಮನಿಸ್ ಹಿ ವ್ಹಡ್ಪಿಕ್ ಆಪುಣ್‌ಚ್ ಹಾತಿಂ ಘೆನಾ.

ತೇಚ್ ಪರಿಂ ಕ್ರಿಸ್ತಾನ್‌ಯೊ ಶ್ರೇಷ್ಠ ಯಾಜಕಾಚಿ ವ್ಹಡ್ಪಿಕ್ ಆಪ್ಲೆಂ ಜಾವ್ನ್ ಘೆತ್‌ಲ್ಲಿ ನ್ಹಯ್; ಬಗರ್ ತಾಕಾ ಯಾಜಕ್ ನೆಮ್ನ್ ತ್ಯಾ ದೆವಾನ್ ತಾಕಾ ಮ್ಹಳೆಂ:

“ತುಂ ಮ್ಹಜೊ ಪೂತ್,

ಆಯ್ಲ್ಯಾ ದಿಸಾ ಹಾಂವೆಂ ತುಕಾ ಜಲ್ಮ್ ದಿಲಾ.”

ತಶೆಂಚ್ ಆನ್ಯೇಕ್‌ಕಡೆ ತಾಣೆಂ ಮ್ಹಳಾಂ:

“ತುಂ ಸಾಸ್ಣಾಕ್ ಯಾಜಕ್ ಮೆಲ್ಪಿಸೆದಕಾಚ್ಯಾ ವರ್ಗಾಚೊ.”

ಉದ್ಗಾರ್

2 ತಿಮೊ. 1:10

ಸರ್ವೆಸ್ಪರಾಕ್ ಜೈ, ಜೈ!

ಆಮ್ಮಾ ಸೊಡ್ವಣ್ಣಾರಾ ಜೆಜು ಕ್ರಿಸ್ತಾನ್ ಮರ್ಣಾಚೊ ನಾಸ್ ಕೆಲೊ,
ಆನಿ ನವೆಂ ಜಿವಿತ್ ಸುವಾರ್ತೆ ಮಾರಿಫತ್ ಉಜ್ವಾಡಾಕ್ ಹಾಡ್ಲೆಂ.
ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಮೆಸ್ತ್ರಿ, ಮ್ಹಜ್ಯಾ ದೊಳ್ಯಾಂಕ್ ದೀಷ್ಟ್ ದಿ

✠. ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾರ್ಕ್ 10:46-52

ಜೆಜು ಆನಿ ತಾಚೆ ಶಿಸ್ ಯೆರಿಕೊಕ್ ಯೆವ್ನ್ ಪಾವ್ಲೆ. ಉಪ್ರಾಂತ್ ಯೆರಿಕೊ ಥಾವ್ನ್ ಆಪ್ಲ್ಯಾ ಶಿಸಾಂ ಸಾಂಗಾತಾ ತೊ ಭಾಯ್ರ್ ಸರ್ನ್ ವೆತಾನಾ, ಲೊಕಾಚೊ ವ್ಹಡ್ ಏಕ್ ಜಮೊ ತಾಚ್ಯಾ ಪಾಟ್ಲ್ಯಾನ್ ವೆತಾಲೊ. ತೆದ್ವಾಂ ತಿಮೆವಾಚೊ ಪೂತ್ ಬಾರ್ತಿಮೆವ್ ನಾಂವಾಚೊ ಏಕ್ ಕುರ್ಡೊ ಮಾರ್ಗಾ ದೆಗೇನ್ ಬಸುನ್ ಭಿಕ್ ಮಾಗ್ತಾಲೊ. ನಜರೆತ್ಲೊ ಜೆಜು ತೆ ವಾಟೇನ್ ಯೆತಾ ಮ್ಹಣ್ ಆಯ್ಕತಚ್, “ದಾವಿದಾಚ್ಯಾ ಪುತಾ, ಮ್ಹಜಿ ಕಾಕುಳ್ತ್ ಕರ್” ಮ್ಹಣುನ್ ವ್ಹಡ್ಲ್ಯಾ ತಾಳ್ಯಾನ್ ತೊ ಬೊಬ್ ಮಾರುಂಕ್ ಲಾಗ್ಲೊ. ಸಬಾರಾಂನಿ ತಾಕಾ “ತೊಂಡ್ ಧಾಂಪ್” ಮ್ಹಣುನ್ ಭೆಷ್ಟಾಯ್ಲೊ. ಪುಣ್ “ದಾವಿದಾಚ್ಯಾ ಪುತಾ, ಮ್ಹಜಿ ಕಾಕುಳ್ತ್ ಕರ್” ಮ್ಹಣುನ್ ತೊ ಆನಿಕ್ಯೊ ವ್ಹಡ್ಲ್ಯಾ ತಾಳ್ಯಾನ್ ಬೊಬ್ ಮಾರುಂಕ್ ಲಾಗ್ಲೊ. ತೆವಾಂ ಜೆಜು ರಾವ್ಲೊ ಆನಿ “ತಾಕಾ ಹಾಂಗಾ ಆಪಯಾ” ಮ್ಹಣಾಲೊ. ಶಿಸ್ ಕುರ್ಡ್ಯಾಕ್ ಆಪೊವ್ನ್ ಮ್ಹಣಾಲೆ: “ಧಯ್ರ್ ಘೆ, ಊರ್, ತೊ ತುಕಾ ಆಪಯ್ತಾ.” ತಿತ್ಲಾರ್ ತಾಣೆಂ ಆಪೊ ಶೆಲೊ ಕಾಡ್ ಉಡಯ್ಲೊ ಆನಿ ಸಟ್ ಕರ್ನ್ ಉಲೊನ್ ತೊ ಜೆಜು ಸರ್ಶಿಂ ಆಯ್ಲೊ. ಜೆಜುನ್ ತಾಚೆ ಲಾಗಿಂ ಉಲೊವ್ನ್ ಮ್ಹಳೆಂ: “ಹಾಂವೆಂ ತುಕಾ ಕಿತೆಂ ಕರಿಜಯ್ ಮ್ಹಣ್ತಾಯ್ ತುಂ?”. ತೊ ಮ್ಹಣಾಲೊ: “ಮೆಸ್ತ್ರಿ, ಮ್ಹಜ್ಯಾ ದೊಳ್ಯಾಂಕ್ ದೀಷ್ಟ್ ದಿ.” ಜೆಜು ತಾಕಾ ಮ್ಹಣಾಲೊ: “ವಚ್, ತುಜ್ಯಾ ಭಾವಾರ್ಥಾನ್ ತುಕಾ ಗೂಣ್ ಕೆಲೊ.” ಆನಿ ತಕ್ವಣ್ಚ್ ತಾಕಾ ದೀಷ್ಟ್ ಮೆಳ್ಳಿ ಆನಿ ತೊ ಜೆಜು ಪಾಟ್ಲ್ಯಾನ್ಚ್ ಗೆಲೊ.

— ದೆವಾಚೆಂ ಉತರ್ ಹೆಂ.